

# TA'ENGATA pea MA'U AI PĒ

Fai 'e Lori Ries  
(Makatu'unga 'i ha talanoa mo'oni)



*"Te u toe sio nai kia  
Lose?" Ko e fehu'i  
ange ia 'a Sēmisi.*



*Nā'e hoko 'a e talanoa ko 'enī 'i he 'Iunaiteti Siteiti 'o  
'Ameliká.*

Nā'e tangutu toko taha pē 'a Sēmisi 'i hono mohengá. Nā'e lōngonoa 'aupito 'a e falé. Nā'á ne 'ofa ki hono kī'i tuofefine kei vale-vale ko Losé. Nā'e 'ikai fuoloa mei he'ene mālō-loó. Nā'á ne kei uike ua pē [mei hono fā'ele'í].

Nā'e mā'u atu 'e Sēmisi 'ene fā'eé 'i he loki 'o Losé. Nā'e sio 'a Sēmisi ki he mohenga pēpē 'o Losé. Nā'e fakatupu loto-mamahi kiate ia.

Nā'á ne pehē le'o sí'i ange, "Mami, 'oku ou ofa mo'oni kia Lose."

Nā'e malimali 'ene fā'eé, ka nā'á ne mata mamahi foki mo ia. Nā'á ne fā'ofua kia Sēmisi. "Pea 'oku pehē pē mo au."

"Te u toe sio nai ki ai?" Ko e fehu'i ange ia 'a Sēmisi.

Nā'e pehē ange 'e he'ene fā'eé, "Io. 'E 'i ai e 'aho te tau toe sio kotoa ai kia Lose."

Nā'e feinga 'a Sēmisi ke fakakaukau loto pē kia Lose. Nā'á ne fakakaukau ki hono lá'i'ulu mingimingí mo hono ongo kī'i nima íkí. Nā'á ne 'ofa 'ia Lose. Nā'á ne fiefia te ne toe sio kiate ia 'i ha 'aho. Ka 'i he taimi ní, nā'á ne loto mamahi 'i he'ene puliá.

Hili ha ngaahi 'aho sí'i mei ai, kuo hokosia e taimi ke fai ai 'a e efiāfi 'i 'apí. Taimi 'e ní'hi nā'e ako'í 'e he'ene fā'eé pe tamaí ha lēsoni. Ko e taimi 'e ní'hi nā'a nau ngaahi fakataha ha me'a-kai lelei. Ka 'i he uike ko 'enī nā'e talaange 'e he'ene tamaí, "Tau ō 'o 'eva kā."

Nā'e to'o mai 'e he'ene fā'eé ha fu'u tohi lahi, pea nā'a nau heka ki he kaá. Ne 'ikai fuoloa kuo sio 'a Sēmisi ki ha ngoue tiulipe lanu pingikí, kulokula, mo engeenga. Nā'á ne mamata ki ha fale mā'olunga mo hinehina nā'e 'i ai ha 'imisi koula 'i 'olunga. Nā'e 'i ai ha ongo makehe 'i he feitu'ú ni.

"Okú ke 'ilo'í e feitu'u 'oku tau 'i ai?" Ko e fehu'i ange ia 'ene tamaí.

"Ko e tempalé!" Ko Sēmisi ange ia.

Nā'e pehē ange 'e he'ene fā'eé, "Okú ke mo'oni. Ko e feitu'u 'eni nā'a ku mali ai mo ho'o tamaí."

Nā'a nau hifo ki tu'a mei he kaá 'o tangutu 'i ha sea. Nā'e fakaava hake 'e he'ene fā'eé 'a e tohí. Nā'e sio 'a Sēmisi ki ha fakatātā 'o e tempalé. Nā'e 'i he fakatātā foki 'ene fā'eé mo 'ene tamaí. Nā'e tui 'e he'ene fā'eé ha kofu hinehina lōloa

Nā'e talaange 'e Sēmisi ki he'ene fā'eé, "Okú ke hangē ha kuiní. Pea 'oku hangē 'a e tempalé ko ha kāsóló."

Nā'e malimali 'ene fā'eé. "Oku makehe ange 'a e tempalé ia 'i he kāsóló. Koe'uhí ko e tempalé, e lava ke tau fakataha mo hotau fā'mili 'o tā'engata."

Nā'e huke hake 'e he'ene fā'eé 'a e peesí. Nā'e tuhu 'a Sēmisi ki ha tā 'o ha kī'i pēpē tangata. Nā'á ne fehu'i ange, "Ko au nai ē?"

Nā'e pehē ange 'e he'ene fā'eé, "Io. "Ko ha kī'i pēpē fakā'ofa'ofa koe. 'Oku ou fiefia te tau lava 'o nofo mo koe 'o tā'engata."

Nā'e toe huke hake 'e he'ene fā'eé 'a e peesí. Nā'e 'i ai ha lá'itā 'o Lose.

"Mo Lose foki?" Ko e fehu'i ange ia 'a Sēmisi. Nā'e pehē ange 'e he'ene tamaí, "Mo Lose foki. 'I he hokosia 'a e taimi ke tau 'alu ai ki hēvaní, 'e lava ke tau toe fakataha mo Lose."

Nā'e fehu'i ange 'e Sēmisi, "O Tā'engata?"

Nā'e pehē ange 'e he'ene fā'eé, "O tā'engata mā'u ai pē." Nā'á ne huke leva ki he peesi fakā'osí. Nā'e sio 'a Sēmisi ki ha lá'itā 'o'ona mo 'ene Tamaí, Fā'eé, mo Lose.

Nā'e sio hake 'a Sēmisi ki he tempalé. Nā'á ne manatu 'ofa kia Lose. Ka nā'á ne fiefia kuo 'omi 'e he Tamaí Hēvaní ha founa ke fakataha ai hono fā'milí 'o tā'engata. ●

*Ko e hā nā'e ako 'e  
Sēmisi fekau'aki mo e  
tempalé?*